

సందిగ్ధకాశం...!

కార్తీకమాసపు, తొలి పక్షపు దినాలు. ఊరికి కొద్ది దూరంలో గల సముద్రమీంచి, గాలి చల్లగా...! ఊరిచుట్టూ గల పంటచేల నుంచి పైరగాలి...! ఊరికి ఆనించి మూడు దిక్కులూ తోటలు...! చింత, సీమ, రాగాల, మునగ, మామిడి, చెట్ల వరుసలు! ఆకుపచ్చని నేల...! నీలాపురం ఊరు!

పొద్దు బంగాళాఖాతానికి అభిముఖంగా, దూరపు కొండల నడుమన యెక్కడో దాక్కొనేవేళ! సూర్యబింబం నుంచి ఆఖరి కిరణాలు, బంగారాన్ని వెదజల్లితే - తమ రెక్కల మీద చూస్తూ, మురిసిపోతూ, ముక్కుల్లో వెలుగు కిరణాల్ని ముద్దులాడుతున్నాయి పక్షులు! భావనపాడు సముద్ర రేపు మీదుగా వీచే గాలి, గిలిగింతలు పెడితే - పక్షులు వాలిన చెట్లకొమ్మలు, కిందు మీదులయి ఊగసాగేయి. కాకరాపల్లి తంపర నీటిలో కడుపు నిండా చేపల్ని వేటాడి; ముక్కుల్లోను, గొంతుల్లోనూ మరికొన్ని చేపల్ని గూళ్ళలోని పిల్ల పక్షుల కోసం కరుచుకుపట్టుకొని...ఎర్ర సెంగవ్వలు, చింకు బాతులు, గువ్వలు, కొంగలు, వడ్రంగి పిట్టలు, ఫెలికాన్ పక్షులూ - గుంపులుగా రెక్కలాడించుకు యెగుర్రూ, ఆకాశంలో పలురకాల వరుసల్లో కనిపిస్తూ, ఊరివేపు వస్తున్నాయి.

రేవుగాలీ, కొమ్మల ఉయ్యాలాటలూ, పక్షుల వర్ణ పతాకాలూ, ఇళ్లకు చేరే పశుల మందలూ, పశుల కాపరుల పద్యాల రాగాలూ... ఒక కార్తీక సంబర దృశ్యం!

“...మనకి అన్యాయం జేసినోళ్లకి - పుట్ట గతులుండవు. మట్టిగొట్టుకుపోతారు. మన ఉసురొట్టినే పోదు. ఉన్నవాళ్లు ఉన్నట్టుగ - భూకంపమొచ్చి భూమిల కలిసిపోతారు...” ఆకాశంలో గిరికీలు కొడుతూ, కింద (బీల) తంపర భూముల్లో కానరాని చేపలను వెదుకుతూ, శాపనార్థాలు పెడుతోంది, ఓ ఫెలికాన్ పక్షి! అది కాస్తా గయ్యాలి, మిగిలిన పక్షుల్లో! అంత దూరం నుండి, వేల మైళ్లు ఎగురూ వొస్తున్నప్పుడు - ఒక గాలి రవ్వ యొక్కువవటమో, తక్కువవడమో; ఒక వాన కురవడమో, మెరుపు మెరవడమో, ఉరుము ఉరమడమో జరగదా? ఆ మాత్రానికే - గాలిదేవుడికీ, వానదేవుడికీ, తెలిసిన దేవుళ్లందరికీ శాపనార్థాలెడుతుంది. కురిసి కురిసి- కొనకి నీటిచుక్కలేక, వీచి వీచి ఆఖరికొక రివ్వగాలి పిసరలేక, ఉరిమురిమి

- మళ్ళా నోరిప్పలేక గొంతు నాళాలు బిగుసుకుపోయి - పోతారత్రా, పోతారు! అధికారాలున్నాయని, అయిశ్వర్యాలున్నాయని, దేవుళ్ళమని, మీరేటి చేసినా చెల్లిపోతా దనుకోకండి. మీ అధికారాలు కలకాలం మీకే వుండిపోవు. మీ అయిశ్వర్యాలు యెన్నాళ్లో మిగిలిపోవు, అధికారాలు పోగానే ఆరిపోతాయి. మీరేమి దేవుళ్లు - మిమ్మల్ని మించిన దేవుళ్లు వస్తారు. మీరు మట్టిగొట్టుకు పోతారని, దోవకడల్లా దూషించుకుంటూ, యెగురుతుంది.

ఆ ఆదపక్షి వేపు నిష్ఠారంగా చూస్తూ, యెగురుతోన్న దిశను గమనిస్తూ-

“...పిల్లి శాపాలకి ఉట్టి తెగిపడదే, గయ్యాలి ముండా. ఎప్పుడూ, యెవురోన్నో వొక్కరి ఆడిపోసుకుంటావేమే జెప్తా! అదృష్టముండాల - యెవురికైనా...” అనన్నాడు, వేదాంతి కంఠస్వరంతో మగ ఫెలికాన్ పక్షిగాడు.

“... యేటి? య్యేటి? ఆ మేదలూ, మిద్దెలూ, కార్లూ, కంపెనీలూ కలిగిన నంజికొడుక్కి అదృష్టం రాసిపెట్టేసుందా? మన ఉసురుబోసుకొని, అనుభవించమని ఆడికీ, ఉసూరుమని యేడిసి నవ్వమని మనకీ - విధిరాత రాసేసి వున్నాడా? రాతని సదివేసి, వొంటినిండా వేదాంతం అంటుకుపోయి, అలాగ తళ, త్రళా అందుకేనేటి మెరిసిపోతన్నావు? ఓహోహో, స్వామివారు...యేమి వెలిగిపోతన్నారు! మరలాటపుడు, అదృష్టం బాగుంటే ఆహారం దొరకతాది, లేకపోతే లేదని - గూడు కాడ వుండి పోలేకపోనావా? ఉండ్రా- మీకు కడుపువుండా ఆహారం పట్టుకొస్తానని పిల్లల దగ్గర యేల గొప్పలకి బోనావు? కడుపు నిండినోడు వేదాంతం మాటాడాత్రా, కడుపు ఎండినోడు కాదు! ముండ్రాల గండడికి - యిన్ని దేశాలు దాటొచ్చినా, ఇంకా బతుకు తోవ తెల్లు!” తూట్! అనబోయి, నోటిలోని ఒకటి రెండు చేపపిల్లలూ రాలిపోతాయని భయపడి తూట్ అనకండా, నోరు బిగించి, యీసడింపుగా, మగపక్షిని చూసి, రివ్వున కిందకి దూసుకుపోయి, బీలనీటిలోని తుంగదుబ్బులో బీల బీల మంటూ కదలాడిన నాలుగు పిత్తపరిగల్గి చటుక్కున నోట కరుచుకుని, మళ్ళీ రయ్యిన మీదకెగిరి, కాకరాపల్లి మీదగా నీలాపురం చేరి, కంచరాన విశ్వనాథం పెరటిలోని, చింతచెట్టు మీది, తన గూటిని చేరుకుంది.

మగపక్షి - ఆకాశం వేపూ, భూమి వేపూ మళ్ళీ మరోమారు చూసింది. అక్కడకు, ఎడమ రెక్క వేపు కొద్ది దూరాన - బీలభూమిలో మట్టిని పోస్తూ, తిరగాడే లారీలూ, బ్రక్కర్లూ భూమీదా; దుమ్ము ధూలి మేఘాలు ఆకాశమీదా కన్పించేయి.

మొత్తం బీల భూమి, భూమంతట్నీ - మట్టితోటి కప్పిబెట్టి, అక్కడొక పేద్ద పవర్ ప్రోజెక్ట్ కడతారట. లారీలూ, బ్రక్కర్లూ, మిల్లులూ, మిషన్లూ - యేవేవో యంత్రాలు తిరగతాయట. ఎక్కడిదో బొగ్గని - ఇక్కడికి తెచ్చి, దాంతోటి కరెంటు ఉత్పత్తి జేస్తారట!

కనుచూపు మేరకి లోపున వుండిన, సముద్రంల - ఫేక్టరీ వొదిలిన మలినం (వ్యర్థ పదార్థాలు) సంచుద్రంలో కలుపుతారట. అలాగైతే, అక్కడ సంచుద్రంలోన సేవలు యింకా లోపలికి, నడిమధ్య కెళిపోయి, మనకి దొరకవు! ఇక్కడ బీలభూచి పోతాది గదా? దొరికే యీ చేప పిల్లలూ యిక దొరకవు! ప్సే...!

నిట్టూర్చింది, మగపక్షి

అయినా, మనమేటి సెయ్యగలం? చేతగాని పక్షులం. మనుషులే యేదేనా చెయ్యాల. పంటభూములు పోతాయి, ఇల్లా, పొల్లా, దుమ్ము, ధూళీ గొట్టుకుపోతాయి. పచ్చని చెట్టు మిగల్గు. పక్షుల్లాగ వలసబోవాల! పాపం! మానవులేటి జేస్తారో..?

అంతలో నిర్మాణం కాబోయే కర్మాగారపు - యంత్రాలేవో పెను శబ్దం చేసాయి. తుళ్లి పడింది పక్షి! నోటిలోని రెండు చేపపిల్లలూ, నేల రాలిపోయేయి. ఒట్టి రెక్కల్లో, గూటికి చేరింది, భయం నిండిన పిట్ట గుండెతో!!

* * *

గడపలో కూర్చొని, పొలంలో పెట్టేందుకు గడ్డితో, దిప్పిబొమ్మ చేస్తున్నాడు కంచరాన విశ్వనాథం. మగపక్షి గూటికి చేరేసరికి; విశ్వనాథంతో మాటామంతిలో వుంది, ఆడపక్షి. పిల్ల పక్షులు, తల్లి తెచ్చిన ఆహారాన్ని, రకరకాలుగా గారాబాలు పోతూ ఆరగిస్తున్నాయి.

“...దిక్కులేని పక్షులైపోతారు, మీరంతా...!” అనంది ఆడపక్షి. ఒప్పుకున్నాడు విశ్వనాథం.

“...మీకు కావలసినవి, మీరడుగొచ్చు కదా?” ప్రశ్నించింది, ఆడపక్షి. అర్థంగాక, అదోలా చూసేడు. దిప్పిబొమ్మ సగానికి తయారయ్యింది.

“...వరి పంట పండిస్తారు. దానికి సరయిన ధర, ధర వొచ్చేదాక నిలవజెయ్యడంకి గొడాంలు అడగొచ్చు. గోగు పండిస్తారు, దానికి జూట్ మిల్లు పెట్టమనొచ్చు. చెరుకు పండిస్తారు, దానికి పంచదార మిల్లులు పెట్టమనొచ్చు. ఆ మిల్లు, మిమ్మల్ని పీల్చి పిప్పి జేసీకుండా, నమిలి మింగేకుండా - మీకే మిల్లులు మీద అధికారం యిమ్మని అడగొచ్చు. ఇవేవే గాకండా, మీకు అక్కరలేనివీ, అక్కరకు రానివీ - యేవేవో కర్మాగారా లెడితే- అడ్డు తగలరేం...?” ముక్కుపుటాలు బిగించి, గొంతు బిగించి, కంఠసించుకొని అడిగింది, ఆడపక్షి.

విశ్వనాథం, దిప్పిబొమ్మ పని ఆపి, ఆ పక్షివేపు ఓసారి చూసి-

“... యీ నంజి కూతురు, దేశదేశాలు తిరిగి, యిలాగే జెనాల్ని రెచ్చగొట్టేసి, విప్లవాలు లేపుతుంది గావాల? ఏ దేశమోడో, దీని మీద కుట్రకేసు బెడితే తప్పేటి? నంజి కూతుర్ని పిట్టని కాల్చినట్టు కాల్చితే - పాపమేటి? గవర్నమెంట్లు అన్నాక; గవర్నమెంట్లని మించిన ఘనాపాటీవోళ్లు (కంపినీవోళ్లు కావచ్చు) అన్నాక - అభివృద్ధి పన్నుకి పూనుకోకుండా,

వొల్లకుంతారా? వొల్లకుందామనుకున్నా, వుండనీయవు, అధికారాలూ, ఆ సంపదలూ! మరలాంటవుడు, గవర్నమెంటుకి అడ్డు తగలొచ్చా? అభివృద్ధిని అడ్డేవొచ్చా!

ఒలేయ్, నువ్వే కాదే; యిక్కడ చెల్లని కాణీల కమ్మీనిస్టు లీడర్లూ, తెగిపోయిన టిక్కట్లంటి అపోజిషన్ పార్టీల లీడర్లూ, ఆళ్లూ యీళ్లూ - యిదే మాట, నీలాగే అంట్రు! అదిగో ఆ ఫేక్టరీకి అడ్డు తగుల్లుమంట్రు. ఆళ్ల మాటే గాని యినీసి దిగిపోయినామారంగభూమిలోకి - యుద్ధం మధ్యల వొదిలేసి జారుకుంతారు, మేము అభిమన్యులమయిపోతాం! నువ్వయితే - పరదేశం యెగిరి పోతావు! మా చావులు కోరతావే ముండా - నీకు నాలుగు చేపపిల్లలు దొరకవని? ఇక్కడ గాకపోతే - యింకొక్కాడకి పోయే పిట్టముండా..." యిలాగ, మనసులో చాలా ఆవేశంగా, ఆ పక్షి మీద గుణుసుకున్నాడు, కానీ పైకి, వొక్క పలుకు గూడా పలకలేదు.

గానీ, ఆ పక్షి ముండ-

"...అందుకే, నీ పెళ్లం అడ్డమయిన తిట్లూ తిడ్డాది నిన్ను. నీ మనసులోన యేటనుకున్నావో, నేనూహించగల్గు..." అనంది.

"...నీకను తెల్లగావాల? నా పెళ్లం, అవుడవుడు సిదగ గొడతాది నన్ను. నాకను సాలికే రావు, ఆ దెబ్బలు! తిట్లయితే - అనలకి యినబడవు. ఒకేక, యినబడితే, దీవనల్లాగ. బేవనోడి వేదమంత్రాల్లాగ, యెంత హాయిగా వుంతాయో!" తన్యుంగా కళ్లు మూసి, హాయిగా నవ్వేడు విశ్వనాథం.

"...భీ... సిగ్గులేని మొగానికి, నవ్వే సింగారం.." అని చీదరించింది, ఆడపక్షి.

గూటిలోని మగపక్షి భయపడింది. అనవసరంగా, తగవు పెట్టుకుంటోంది. ఉన్నపళాన, చెట్టు కొమ్మ మీది గూటిని ఖాళీ జేసి, పొమ్మంటాడేటో? పిల్లల్తోటి - యెందులో పడిపోతాం, యీ పొద్దు గుంకే వేళ?

గయ్యాళిముండ - మొగుడ్ని తిట్టినటుట్టి, పరాయోడ్ని తిట్టేస్తంది! ఏటి జెయ్యిడిం? దీని, నోటిల నోరుపెట్టలేం - అని నానా విధాల వగస్తోన్నాడు, మగపక్షిగాడు. విశ్వనాథాన్ని ప్రాధేయపడాలి; అననుకొని-

"...బావూ, యిశ్వనాథం, యేటనుకోకు. ఇది గయ్యాళి గంప! దీని నోరు మంచిది కాదు, నా మొకం చూసి, మన్నించు..." అని బతిమాలేడు మగపక్షిగాడు.

విశ్వనాథంకి ఊపిరొచ్చింది. దిష్టిబొమ్మని, ఒక పక్క పడేస్తూ, ఊపిరి బిగించి, ఒళ్లంతా పూనించి "...ఔను గానీ, యేటి జూసి నీ పెళ్లంకి ఆ గీర్వానం? పెద్దా చిన్నా, మనిసీ, మానూ-అని చూడదేటి? నీ మొకంపూ, నీ పిల్లల మొహాలూ చూసి, వొల్లకుంటన్నాను. లేపోతే - గూడు ఖాళీ జేయించి తగిలీద్దునీ, ముండకి..." అనన్నాడు.

“...అం! యిదొక యేడంతస్తుల మేడ! తగిలేస్తే - మరెక్కడ దొరకదు! నోరుముయ్యివోయ్ - నోటిల యేరిగి గల్గు. నువ్వు తగిలిస్తే - సెట్లే కరువా? ఊరంతా చెట్లే! ఓయ్ చెట్లుగాదు - తిన్నగళ్లి, ఆ కరెంటు మిల్లోడి (పవర్ ప్రాజెక్టు) బిల్డింగు మీద గూడు గట్టగల్గు. అం! ఇలాంటి బెదిరింపులు నాగ్గాదు యిదిగో, నీలాటోడు. యితగాడ్ని బెదిరించు...” అని మొగపక్షిని చూపింది.

కోపంతో, లేవబోయేడు విశ్వనాథం. గానీ, సరిగ్గా ఆ సమయానికి, భార్య రేవతమ్మ వచ్చింది. ఆమె యేమి చూసిందో మరి? పక్షుల వేపూ, వీధి వేపూ చూస్తూ-

“...ఆ కళ్లు చూడు, రంకు కళ్లు! ఆ కళ్లల్ల జిల్లేడు పాలుబాయ్య. రా, యిటుకేసి, రా, సెప్తాను...” అని మొటిమలు విరిచింది.

ఆ వీధిలోకి రాబోతోన్న నీలాపు ఆకాశ్ అడుగులు ఆగిపోయేయి. అక్కడే నిల్చొని, ఇళ్లకప్పుల మీది పక్షుల్ని, ఇళ్ల చుట్టూ గల చెట్ల కొమ్మల మీది పక్షుల గూళ్లనూ అలా చూస్తూ వుండిపోయేడు. నారింజపండు రంగు ముక్కల్లో, ఎర్రటి పొడవాటి కాళ్లతో, ముదురు ఎరుపు తలల్తో తెల్లటి శరీరమీద నలుపూ, గులాబి రంగు చారల్లో, గులాబి రంగు తోకలతో - చూడముచ్చటగా వున్నాయి, ఫెలికాన్, స్టార్క్ మొదలైన పక్షులు!

పెరటిగోడ మీదుగా వీధిలోకి చూస్తోన్న భావనాకు ఆకాశ్ కన్పించేడు. తల్లి తిట్లదండకం విన్పించింది. మళ్లీ వీధిలోకి చూస్తే - వెనుదిరిగిన ఆకాశ్ కన్పించగా, కిసుక్కున నవ్వుకుంది. నెమ్మదిగా ఇంటి ముందువేపు నుంచి, బయటికి నడిచింది.

రేవతమ్మ - యింకా పిట్టపేరు పెట్టి తిడుతూనే వుంది. దిష్టిబొమ్మ తయారీలో వున్న విశ్వనాథం, ఆమెవేపు చూస్తూ-

“...మునిమాపు వేళ కాకిలాగ అరస్తన్నావు, ఎవుళి మీదనే” అని, యిగట (హాస్య) మాడబోయేడు.

“...ఔను, నేను కాకిని. నువ్వేమో, అదిగో, ఆ కొమ్మ మీది పంచరంగుల పరదేశపు పక్షిరాజువి...!” అనంది రేవతమ్మ.

“...యిన్నాళ్లకి సత్యం పలికినావే...” అని నవ్వుతూ, చేసిన దిష్టిబొమ్మను, గడపమూల పెట్టాడు విశ్వనాథం.

“...పక్షిరాజు - గూటిలోని పక్షి యెగిరిపోకండా సూస్కి మారాజా! ఆ తర్వాత పరువూ, మర్యాదలు యీధిపాలు కాగలవు...” హెచ్చరించింది, రేవతమ్మ.

విశ్వనాథం, మరి బదులు చెప్పలేక, మౌనం వహించేడు.

* * *

సరిగ్గా, ఆ సమయానికి ఆ ఊరి తోటల్లో కార్తీకమాసపు వన మహోత్సవానికి

వొచ్చిన బృందాలు, తిరుగు ప్రయాణమవుతున్నాయి. అప్పటిదాకా, ఆటలూ, పాటలూ; చెట్ల కొమ్మల మీది ఫెలికాన్ పక్షుల్లో కేరింతలూ, సందడి సందడి తోటలన్నీ - మౌనంలోకి వెళ్లబోతున్నాయి. ఇంకా, యింకా కాసేపు, ఆ విదేశీ పక్షుల్లో గడపాలనుకుని మొరాయించే పిల్లలను - వారి పెద్దలు, మరోసారి మళ్లీ వస్తాంగా - అని నచ్చచెప్పి, లాలించి, తీసుకెళ్తున్నారు.

ఓ తోటలో, ఓ గున్నమామిడి చెట్టు వద్ద ఆకాశ్-భావనా కోసం యెదురు చూస్తున్నాడు. మామిడి చెట్టుకెదురుగా సీమచింతచెట్టుంది. దాని కొమ్మకు - రెండు పక్షులు గూడుకట్టే పనిలో వున్నాయి. పొడవాటి ముక్కుతో, పచ్చివీ, ఎండినవీ కర్రపుల్లల్ని ఆడపక్షి తెచ్చి అందిస్తే, మగపక్షి ఆ పుల్లల్ని జడమాదిరి అల్లికజేసి, చిక్కగా గూడు అల్లుతోంది.

ఆ గూడు చూసి -నిట్టార్చేడు ఆకాశ్. అప్పుడొచ్చింది భావనా.

“...రావేటో, అనుకున్నా...” అన్నాడు ఆకాశ్.

“...రాగూడదనే అనుకున్నాను...”

“...మరి, మానెయ్ లేపోయేవా?”

“...మా అమ్మ తిట్లు తింటన్నావు గదా, పాపం! పోనీ వొకసారి కనిపించిసి వొచ్చిస్తే, తప్పేటి? అననుకొనేచ్చేను...”

“...అంతేగాని, నా మీద ప్రేమలేదన్నమాట?”

“...ప్రేమంటే...” ప్రశ్నించింది భావన.

ఆకాశ్, సమాధానం వెదకసాగేడు. ఏవో సిన్యాదృశ్యాలే గుర్తొస్తున్నాయి. అవి సమాధానాలు కాబోవు - అని అన్నిస్తోంది! మరేంటి..?

“...అదంటే, యేటో, అది వుంటే యేటవతాదో యెవుకో సదువుకున్నోకు, సిల్వా సరదాలవాళ్లకీ తెలస్తాదేటో గాని - నాకు తెల్ల! నీకూ తెల్సినట్ల లేదు...” యింకేమో చెప్పబోయింది భావన.

“...పోని ప్రేమ కాదు - ఇష్టమో...?” అడ్డుతగిలేడు ఆకాశ్.

“...ఇష్టమైనవన్నీ - అయిపోతాయేటి?” ఆకాశ్ కి మళ్లీ సమాధానం దొరకలేదు.

ఈమె కలవక, కలవక, యెప్పుడో కలిస్తే - యిలాంటి ప్రశ్నలే సంధిస్తాదేట్రా బాబూ! సమాధానం నాకు దొరకదూ, తను చెప్పదూ - యిదేట్రా బాబూ - అన్నట్టు మొహం పెట్టేడు.

“... మా అమ్మ సూస్తాది నా కోసం. పెరట్లో వున్నదాయి యింట్లోకి గాని వొచ్చిందా - నా పనయిపోద్ది. వస్తాను...” అని, తుద్రుమంది భావన.

ఆకాశ్, ఓ క్షణం యేంచెయ్యాలో బోధపడక నిల్చున్నాడు.

* * *

దిష్టిబొమ్మ తయారీ అయ్యేక, దాన్ని తీసుకొని, ఇంటి మునివాకిటి గడపలో ఒక మూలపెట్టి, గడపలో నిల్చున్న విశ్వనాథానికి - ఒక చిన్న పక్షిపిల్ల, కుంటుతూ కన్పించింది. చెట్టు కొమ్మ మీది గూటికి యెగరలేకపోతోంది. గూటిలో తల్లిపక్షి గాని, తండ్రిపక్షి గాని - యీ పిల్లపక్షిని పట్టించుకోవటం లేదు.

“...ఈ పక్షుల గుణం యేటో బోధపడదు. ఏ దేశం నుండో యిక్కడికొస్తాయి. కాపరాలు చేస్తాయి. పిల్లల్ని కనీ, పెంచుతాయి. గూటిలోన సంరక్షణ చేస్తాయి. గూడు లోంచి జారి, కిందబడితే మాత్రం -మరి పట్టించుకోవు. ఒదిలేస్తాయి! ఏటో, యీటి తత్వం...” అని, తనలో తాను గొణుక్కుంటూ, ఆ పక్షి పిల్లను పట్టుకొని, సపర్యలు చేయసాగేడు. అప్పుడే యింటికి వచ్చిన భావనాకు, ఆ పక్షిపిల్లను చూపి-

“...సూడమ్మీ. పిల్లముండ, గూటిలోంచి జారిపడిపోయింది. పాపం, సూడు, యెలాగ యేడన్నదో..” అనన్నాడు.

ఆ పక్షి పిల్ల లేతగా వుంది. నలుపూ, తెలుపు రెక్కలే! అది బహుశా పుట్టి రెండు మాసాలై వుంటుంది. అయిదు నెలలయితేగానీ రెక్కలు పంచవర్ణానికి మారవు. శరీర దారుఢ్యం గూడా - యెగరటానికి తగ్గట్టుగా యేర్పడదు. సమర్థంగా యెగరలేని పక్షుల్ని విడిచి వెళ్లిపోతాయే తప్పా - తమ తిరుగు ప్రయాణానికి, ఆటంకం రానీవట ఆ పక్షులు!

“...అందుకే, యెగరలేని పక్షిపిల్లలు గూళ్లు నించి జారి పడిపోకండా - చెట్ల మధ్య వలలు కట్టండి మహాప్రభువుల్లారా, అనడిగేం. ఏ ప్రభుపూ, పక్షుల్ని సందర్శించడమే తప్పా - సంరక్షణ వూసెత్తడు...” విచారంగా పలికేడు విశ్వనాథం.

ఆ గ్రామం, ఆ పరిసర ప్రాంతాలూ - సందర్శన కేంద్రాలైనాయి గానీ, అందుకు తగ్గ సదుపాయాలనేవి యేర్పాటు కాలేదు. గ్రామస్థుల విన్నపాలకు మోక్షం కలగడం లేదు.

అప్పుడే, పెరటిలో పనులు పూర్తి చేసుకొని, మునివాకిట గడపకొచ్చిన రేవతమ్మ, భర్తను చూస్తూ-

“...ఆ పక్షి పిల్లని పెంచుకో. పైసా ఖర్చు పెట్టక్కర్లేదు. కూతుర్ని, మాత్రం గాలికి వాదిలీ...” అని నిష్కారంగా పలికింది.

“...పిచ్చిమాలోకమా, పెంచేదీ, తుంచేదీ మన చేతులు వుండదే. అంతా భగవంతుడి లీల.. మనం నిమిత్తమాత్రులం...” అని వేదాంతాన్ని రక్షణగా తెచ్చుకున్నాడు విశ్వనాథం.

సీమచింతచెట్టు మీది, ఫెలికాన్ పక్షులు, యీ యిద్దరి సంభాషణనూ, ఆసక్తిగా వింటున్నాయి.

“...నీ జిమ్మబడా, కవుర్లు సెవతావు యేదాంతం కవుర్లు. గండడా - గాలిల దీపం బట్టి, దేవుడా నీదే పూసీ అనంటే, ఆరిపోకుండా వుంతాదా? నీ చేతులు అడుపెట్టవురా,

పనికిమాలినోదా? ఆ చేతులు, దేవుడెందుకిచ్చినాడ్రా?” రేవతమ్మ, రేగిపోయి భర్తని దులిపేసింది. తను పెరటిలోంచి ఇంట్లోకొచ్చేసరికి - కూతురు యెటో వెళ్లి వచ్చినట్టుందన్న అనుమానం వొక ప్రక్క; భర్త వేదాంతం మరోప్రక్క ఆమెలో ఆగ్రహాన్ని పెంచేయి.

చెట్టుమీది ఆడపక్షి - కకక్కు, కకక్కు మంటూ నవ్వుసాగింది. విశ్వనాథానికి ఒళ్లు మండింది గానీ, పెళ్ళాం ముందు, పక్షుల్లో కబుర్లాడితే అసలే కోపమీదుంది, మీదబడి కరిసీసినా కరిసేస్తాది, దండుముండ - అని, భయపడి, మిన్నకుండిపోయేడు.

“...ఎంతయినా, మీ ఆడజాతికి నోరు పెద్దది. ఆ నోరు పెట్టుకొనే బతికేస్తారు...” మగపక్షి కామెంట్ జేసింది.

విశ్వనాథం - కూతుర్ని, పక్షిపిల్లనూ చూస్తూ వుండిపోయేడు. పక్షిపిల్ల - కూకూ... అని దీనంగా యేడుస్తోంది. రేవతమ్మ, అదేమీ పట్టించుకోకుండా, కూతురి వేపు కోపంగా చూస్తూ

“...యేదే? ఎక్కడికెళ్లేవే? ఏటే నీ ఉద్దేశం? ఇంటి పరువూ మర్యాదలూ యేటిల కలిపేస్తావేటే? అదిగో - గూటిలోంచి జారిన ఆ పిల్లపక్షిని చూడు! అలాగయిపోగలవు...” అని హెచ్చరించింది.

భావనాకు, ఆ మాటతో ఒక్కసారిగా దుఃఖం ముంచుకొచ్చింది. గబగబా గడపలో ఒక మూలకు వెలిపోయి, యేడ్వసాగింది. విశ్వనాథానికేమీ పాలుబోలేదు. దేన్నయినా భరించగలడు గానీ, యేడుపుని భరించలేడు! గాయపడి యేడ్చే వాళ్లను చూస్తే మరీ బాధపడ్డాడు. భార్యవేపు చూసేడు. ఆమె గూడా అంతవరకూ, అంత కరకూకూ మాట్లాడిన మనిషి - కూతురు కూలబడి యేడుస్తోంటే చూసి కరిగిపోయింది. అపరాధ భావంతో - అలా మౌనంగా గడపలో చతికిలబడి పోయింది.

అప్పటికి, వెలుగుని మింగేసి, చీకటి నిండింది. చెట్ల మీద పక్షులు గూడా, మౌనం వహించేయి. వాతావరణ మంతా, చీకటిగా నిశ్శబ్దంగా, చలనరహితంగా, యేదో యెరుకగాని ఉపద్రవంతో ఘనీభవించినట్లుగా వుంది!

కాసేపటికి, రేవతమ్మే తేరుకుంది. మనసులో, యేదో దొలుస్తోంది. గానీ, ఒక నిర్ణయానికి రాలేకపోతోంది. భూమిని మొలకి కట్టుకొని, సొర్గానికి యెలిపోతామా? మనం పోయిన తర్వాతయినా, ఇల్లా పొల్లా, భూమీ పుట్టా - కూతురుకే, గదా చెందుతాయి. అయినకాడకి, యివేవో చెల్లజేసేసి, అప్పుడే పెళ్లి జేసేస్తే యెలాగున్నో? ఈ మనిషి పూనుకున్నాడు కాదు. తూగలేం అనీసాడు. ఇప్పుడా? కూతురు ఆలోచనేటో తెల్ల! ఆదెవుడో, ఆకాశ్గాడు? ఏ ఊరివోడో? కరంటు ఫేట్రీకి మట్టిలోడు లారీ డ్రైవరలు - ఆడు, యీ యింటినుట్టు తిరగతండు! ఏటిసేతుం...? మనసులో ఆలోచనల్లో సతమతమవుతూ - భర్తను యెన్నడూ లేని సౌమ్యస్వరంతో - ఏటి సేతుం? అనడిగింది.

“...అతగానికేటి సేతనవును? శౌర్యం లేని మనిసి, ఏదేనా, నువ్వే నిర్ణయించు...” అని చెప్పింది, ఆడపక్షి కానీ, రేవతమ్మకు అది బోధపడలేదు. పక్షుల్లో విశ్వనాథమే మాట్లాడగల్గు. కోపంగా, పక్షివేపు చూసాడు విశ్వనాథం.

“...పోనీ, కూతుర్ని, మన ఊరిలోని ఆ బెండి జగన్నాథం కొడుక్కే యిచ్చి పెళ్ళి జేద్దుమంటే - అదిగో ఆ కరెంట్ ఫేట్రీ కింద కొంత భూమి పోతాదట, మరికొంత ఆ ఫేట్రీ వాదిలిన మొలాయిసో యేటో అటి వలన పంటలు పండవట. ఎలాగ బతుకుతారు?...” తన లోపలి ప్రశ్నను, భార్యకు వేశాడు.

“...మరి నీ భూమి మాత్రం వుండిపోతాదేటి? మీరెలాగ బతకతారు? అందుకే, అడ్డుకోండిరా - ఆ కంపినీని అనంటన్నాను...” అనంది, ఆడపక్షి.

“...ఒలే, ఆ గవర్నమెంటు కాదు గానీ - నేనే కేసుగీసూ లేకుండా సంపేస్తానే నిన్ను ఏ దేశపు దాసవో గానీ, ఆ దేశానికి నీ శవం గూడా యెళ్లదు. నా పెళ్లం వుందని వూరుకుంటే రెచ్చిపోతావేమే? నోరూసుకొని గూటిల వుండ...”ని, పక్షుల భాషలో కేకలేసాడు విశ్వనాథం.

ఆ పక్షి, క క క్ క్ క్ క్ క్... అని నవ్వుతూ, రెక్కల్లోంచి ఒక ఈకను రాల్చింది.

“...అయితే, ఆ లారీడ్రైవరోడికి పిల్లనిద్దామా? అడికి, ఒక యిల్లా పొల్లా; వెనకాముందూ ఆస్తిపాస్టులేటి లేవట! ఎలాగ బతుకుతారు...?” రేవతమ్మ!

ప్రశ్న మళ్ళీ - బతుకుకాడకే వచ్చింది. చీకట్లను తొలగిస్తూ - విద్యుత్ దీపాలు వెలిగేయి. గడపలో దీపం వెలుగు రావడంతో, ఒక మూలన యేడుస్తూ కూచున్న భావనా, కళ్లు తుడుచుకొని, లేచి, యింట్లోకి వెలిపోయింది.

“...ఇంతకీ, భావనాను అడిగారా? ఏ అబ్బాయిని యిష్టపడుతోంది...?” అనడిగింది, ఆడపక్షి.

“...దానికేటి తెలుసు, యేది మంచో యేది చెడో..? పెద్దలం మనం ఆలోచించి, దానికి చెప్పాల...” అనన్నాడు విశ్వనాథం.

“...ప్రభుత్వం గూడా అలాగే అనుకుంటుందోయ్. ఏది మంచో, యేది చెడో - మీకు తెల్లని. అందుకనే - మీ మంచి యేదో మీరు చెప్పాల...అవునువోయ్...” అని, నచ్చజెప్పే స్వరంతో చెప్పింది ఆడపక్షి.

ఎటుదిప్పినా - యీ పక్షిలంజ, ప్రోజెక్టు కాడకే లాగతంది. దీని, మాటలిక యినగూడదు - అని మనసులో నిర్ణయించుకున్నాడు విశ్వనాథం. నువ్వు వింటావో, మాన్తావో - యిదే ఆఖరుసారి! నీ ఊరు రావటం, నీ యింటికొమ్మ మీద గూడు కట్టుకోవటం, నీతోటి ఊసులాడటం - యిక మరి జరగదు. ఆ పవరు ప్రోజెక్టు పొగలూ, సెగలూ; అవి

వదిలిన విషాలూ - కదుపారా నింపుకోండి. ఈసారి వెలిపోయి మరి రాము! మళ్లీ నీకు మంచీ, చెడ్డా చెప్పము... అననుకుంది ఆ పక్షి కూడా మనసులో!

రేవతమ్మ యేమనుకున్నదో, యింట్లోకి చూసి - "...అమ్మీ, భావనా, యిలగరమ్మీ..." అని పిల్చింది. భావనా, ఊలకలేదు. పలుకలేదు. రానూ లేదు. మళ్లీ పిల్చింది. అప్పుడొచ్చింది భావనా!

"...అమ్మీ ఇది నీ బతుకు సమస్య, సెప్పు ఏటి సేద్దం...?" అనడిగింది.

భావనా - ఆశ్చర్యపోయింది. తను యేం చెప్పగల్గు? ఎవరిని యిష్టపడుతున్నాను? ఊరిలో అబ్బాయి, సుందరేశం - రోజూ కన్పిస్తాడు గానీ, మాటాడు. తనకంటే ముందర అతనే సిగ్గుపడ్డాడు. పరాయి ఊరి అబ్బాయి - అవుడవుడూ కనబడ్డాడు. మాటాడ్తాడు గానీ - ఆ మాటలు వింటే యేవో ప్రశ్నలు కలుగుతాయి.

"...చెప్పమ్మా నీ యిష్టం. ఈ శ్రావణంలోనే పెళ్లి జరిపించేస్తాం.." అనన్నాడు విశ్వనాథం.

"...బెను మరీ! ఆ పవరు ప్రోజెక్టు పూర్తయితే - పెళ్లి మేళాలు గాదు, చావు మేళాలు మోగుతాయి, యిక ఊళ్లల్ల..." మళ్లీ ఆడపక్షి, చివరి మాటగా పలికి, గూటిలోకి వెళిపోయింది.

భావనా యేదో చెప్పబోయేంతలో - ఆ వీధిలోంచి, ఊరేగింపుగా ప్రజలు - "పవర్ ప్రోజెక్టు వొడ్డు - పంటభూములు పాడు చెయ్యొద్దు" వగైరా నినాదాల్తో! భావనా, ఆ ఊరేగింపు వేపు చూడగా - ముందు వరసలో సుందరేశం కన్పించేడు.

ఊరేగింపును చూస్తూ, వీధిలోకి నడిచేడు విశ్వనాథం. రేవతమ్మ, భావనా గూడా వెంట నడవగా - గూళ్లలోని పక్షులూ కలిసేయి!★

‘చినుకు’ ప్రత్యేక సంచిక, ఏప్రిల్ - 2010